

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧೇಃ ಕೃತಿಷು
|| ಗುರುವಾಯುಪುರೀಶ ಮಂಗಳಸ್ತವಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಗುರುವಾಯುಪುರೀಶ ಮಂಗಳಸ್ತವಃ ||

ಕವಿತಾಜಿತಕಲ್ಲೋಲಿಕನ್ಯಾಕಾಕಾಂತವಕ್ಷಸೇ |

ಕರುಣಾದಿಗುಣಾಢ್ಯಾಯ ಕಮಲಾನಿಧಯೇ ನಮಃ ||

ಗುರುವಾಯುಪುರೇ ನಾಥ ಗುರುವಾಗ್ವಿಭವೇಽಥವಾ |
ಕುರುಷೇ ವಿಹೃತಿಂ ನಿತ್ಯಂ ಇತಿ ಡೋಲಾಯತೇ ಮನಃ || 1 ||

ಗುರುಮರುನ್ಮುನಿಬೃಂದನುತಾಂಘ್ರಯೇ
ಗುರುವರಾಕೃತಿಮಸ್ಯ ಸಮೇಯುಷೇ |
ಗುರುಮರುನ್ನಗರೋತ್ತಮವಾಸಿನೇ
ಗುರುಮರುತ್ಪಥಮಾಯ ನಮೋ ನಮಃ || 2 ||

ಗುರುಶಿಷ್ಯಸೌಮ್ಯಗುರುಪೂಜನಾಶ್ರಯಂ
ಕುರು ಚಿತ್ತ ಕಂಚಿದಪಿ ತೇ ಸಮಾಶ್ರಯಂ |
ಕುರುಭೀಮಸೇನರಣರಂಗಭೀಷಣಂ
ಗುರುಭೀಮಸೇನಗುರುಪತ್ತನಾಧಿಪಂ || 3 ||

ಗುರುಗಂಧವಾಹನಗರೀವಿಹಾರಿಣಂ
ಕುರುವಂಶಜಾತವಿಜಯಸ್ಯ ಸಾರಥಿಂ |
ಗುರುಮಾಗಮಸ್ಯ ಪರಮಂ ಪುರಾತನಂ
ಕುರು ಮಾನಸಾಂತರನಿಶಂ ಶುಭಾಶ್ರಯಂ || 4 ||

ಗುರುಣಾ ವಿನಷ್ಟನಿಜಬಾಲಕಾಂಕ್ಷಿಣಾ
ವರುಣಾಲಯಾಂತರವತೀರ್ಯ ಚೋದಿತಃ |
ಅರುಣಾಧರಂ ತಮುಪನೀಯ ಯೋ ದದೌ
ಕರುಣಾರಸೌಘಭರಿತಂ ತಮಾಶ್ರಯೇ || 5 ||

ಶ್ರೀಜೀವಮಾರುತಪುರಾಧಿಪ ಯುಷ್ಮದೀಯಾ
ದೃಷ್ಟ್ವಾ ಮಯಾ ಪ್ರತಿಕೃತಾವಪಿ ದಿವ್ಯಮೂರ್ತಿಃ |
ಶಾಂತಾ ಗಭೀರಮಧುರಾ ಶ್ರಮಹಾರಿಣೀ ಮಾಂ
ಹೇ ಜೀವ ಮಾ ರುದ ಇತೀವ ಕಿಲಾಭಿಧತ್ತೇ || 6 ||

ಧಿಷಣಾ ಮಮ ವಿವಶಾ ಸ್ವಯಮಧುನಾ ವಿಧಿನೇಯಂ
ಕುರುತೇ ರತಿಮನಿಶಂ ಭೃಶಮುರರೀಕೃತಲಾಸ್ಯಾ |
ಧಿಷಣಾನಿಲನಗರೋತ್ತಮತಿಲಕಾಯಿತಧಾಮ್ನೇ
ನಿಖಿಲಾಗಮಶಿರಸ್ಥಿತಪದಪಂಕಜಭೂಮ್ನೇ || 7 ||

ಗುರುಮಾರುತಪತ್ತನೈಕಧಾಮ್ನೇ
ನಿಗಮಾಂತೋದಿತನೈಜಕೀರ್ತಿಭೂಮ್ನೇ |
ಭವುಕಾಧಿಕಸರ್ವಕಾಮಸೀಮ್ನೇ
ಸ್ಪೃಹಯತ್ಯೇಷ ಸದೇಹ ಕೃಷ್ಣನಾಮ್ನೇ || 8 ||

ದುರ್ವಾದಿನಾಮಿಹ ಕಲಾವಪಿ ನಾಸ್ತಿಕಾನಾಂ
ಗರ್ವಾಪನೋದನವಿಧೌ ಪಟುತಾಂ ದಧಾನೇ |
ಸರ್ವಾಭಿವಾಂಛಿತವಿಧಾನಸುಪರ್ವವೃಕ್ಷೇ
ಗುರ್ವಾಂಜನೇಯಗುರುಪತ್ತನರಾಜಿ ಲೀಯೇ || 9 ||

ಗುರುಗಂಧವಾಹನಗರೀವಿಹಾರಿಣೇ
ಕರವೈ ನಮಾಂಸಿ ಮಮ ಚಿತ್ತಹಾರಿಣೇ |
ನಿಜಪಾದಭಕ್ತಶುಭಸಂಘಕಾರಿಣೇ
ಕರುಣಾಂ ರಮಾಂ ಚ ಹೃದಿ ನಿತ್ಯಧಾರಿಣೇ || 10 ||

ಹೃದಯ ಸತೀ ಗತಿರಿಷ್ಟಾ ತವ ಚೇತ್
ಶೃಣು ಮಮ ಗಿರಮತಿಹಿತಸೃತಿ ಲಗ್ನಾಂ |
ಕುತ ರತಿಮಿಹ ಸುರನುತಿತತಿಮಹಿತೇ
ಧಿಷಣಸಮೀರಣಪತ್ತನನಾಥೇ || 11 ||

ಜೀವ ಕಿಮೇಭಿಯತ್ವೈಃ
 ಜೀವನಮಾತ್ರೇಽಪಿ ನಾತ್ರ ಪರ್ಯಾಪ್ತೈಃ |
 ಜೀವ ಸದಾಶ್ರೀತ್ಯ ಮುದಾ
 ಜೀವಜಗತ್ಪಾ ಣಪತ್ತನಪ್ರಾಣಂ || 12 ||

ಮಾಯಾ ತೇ ಸತತಂ ತನೋತಿ ಲಲಿತಂ ಮಾಂ ಮಂತಯಂತೀ ಭವೇ
 ಮಾಯಾ ತೇ ದಯಿತಾ ದಯಾರಸಮಯೀ ಸಾ ಮಾಮಪಾಯಾತ್ ಪುನಃ |
 ಮಾ ಯಾಯಾ ಇತಿ ಸಾಕಮಾಗತವತೀ ರಕ್ಷಾಂ ವಿಧತ್ತೇ ಪರಾಂ
 ಮಾಯಾವಲ್ಲಿತಮಂಜುಮಂದಹಸಿತಂ ಮಾಂ ವೀಕ್ಷ್ಯ ಧತ್ತೇ ಭವಾನ್ || 13 ||

ಶ್ರೀರಾಮಾನುಜದರ್ಶನೇ ಜಲನಿಧೇಃ ಯಾಸ್ತಿ ಸ್ಥಿತಿಸ್ತಾದೃಶೀ
 ಶ್ರೀರಾಮಾನುಜ ದರ್ಶನೇ ತವ ಮಮ ಸ್ವಾಮಿನ್ ಕೃಪಾವಾರಿಧೇ |
 ಶ್ರೀರಾಮಾನುಜದರ್ಶನೇ ಮಮ ರತಿಂ ಸಂವರ್ಧಯೇಥಾಸ್ಸದಾ
 ಶ್ರೀರಾಮಾನುಜಯಾ ತನೋತು ವಸತಿಂ ಜಾಯಾ ತವಾಸ್ಮದ್ಗೃಹೇ || 14 ||

ಸ್ವಾಮಿನ್ನುದ್ಧವಪೂಜಿತಾಮಲ ಮಹಾಸೌಂದರ್ಯಪೂರ್ಣಾಕೃತೇ
 ಶ್ರೀಮನ್ನುದ್ಧವತಾಂ ವಿಲೋಚನವತಾಂ ನಿತ್ಯಂ ಕಿಲಾತ್ರಾಶ್ರಿತ |
 ಅಸ್ಮಾಕಂ ಭವದಂಘ್ರಿಸಕ್ತಮನಸಾಂ ಹೇ ಪ್ರಾಣಭೂತ ಪ್ರಭೋ
 ಶ್ರೀವಾಚಸ್ಪತಿಗಂಧವಾಹನಗರೀವಾಸಾಸ್ತು ತುಲ್ಯಂ ನಮಃ || 15 ||

ಗೋದಾಚಿಂತನತಸ್ಸದಾ ಖಲು ಭವಾನ್ ತತ್ತ್ವಂ ಗತೋ ವರ್ತತೇ
 ಗೋದಾಕಾರಯುತೋ ದದಾತಿ ಯದಿತೋ ಗಾಮೀದೃಶೀಂ ಮಾದೃಶೇ |
 ಗೋದಾಯಾ ಹಿ ವರಂ ವರಂ ಘಟಯತಾತ್ ಸ್ವಾಮಿನ್ ಸುತಾಯಾ ಮಮ
 ಗೋದಾನೌಘಫಲಂ ಸಕೃತ್ಕಿಲ ಭವತ್ಸಂಚಿಂತನಂ ಸೌತಿ ನಃ || 16 ||

ಪೀತಾಂಬರಂ ಧೃತವತಾ ಪುರುಷೋತ್ತಮೇನ
 ಗೀತಾಂ ಪರೇಣ ಭವತಾ ಭವತಾಪಹಂತ್ರಿಣಿ |
 ಗೀತಾಂ ಪರೇಣ ಸಮರೇ ನ ತಥಾವಿಧೇಽಪಿ
 ನೀತಾಂ ಪರಾಂ ನಿಗಮತೋಽಪಿ ವದಂತಿ ಸಂತಃ || 17 ||

ಪುರಾ ತುರಂಗಾನನಭೂಮಿಕಾವಾನ್
ವೇದಾನದಾಸ್ತ್ವಂ ವಿಧಯೇ ಹಿತಾಯ |
ಜಾತೋ ನಿಯಂತಾಥ ತುರಂಗಮಾನಾಂ
ಗೀತಾಮಿಯಂ ಸಾಧು ಗತಾ ಪರತ್ವಂ || 18 ||

ಗುರುಮರುದ್ಭುಜಿ ತೇ ಸಗರೇ ಪುರಾ
ಸ್ವಜನಖೇದಮದಾತ್ ಕಿಲ ನರ್ತನಂ |
ಗುರುಮರುನ್ನಗರೇ ಪುನರದ್ಯ ತತ್
ನಿಖಿಲಲೋಕಮುದೇ ಪರಮೇಧತೇ || 19 ||

ಗುರುಮರುನ್ನಗರೇ ಯದಿ ನೋ ರತಃ
ಗುರುಮರುದ್ಭುಜಿ ಸಕ್ತ ತದಾ ತವ |
ಗುರು ನ ತಲ್ಪಸುಖಂ ಭವಿತಾ ತತಃ
ಗುರುಮರುನ್ನಗರೇ ನಿರತಸ್ಸದಾ || 20 ||

ಗುರುಹನುಮದ್ಗುರುನಗರೇ
ಗುರ್ವೀಂ ಪ್ರೀತಿಂ ಸಮೇಯುಷೇ ಭವತೇ |
ಉರ್ವೀತಲವೈಕುಂಠೇ
ಮೌರ್ವೀವ ನತಾ ಜಯಂ ಯಾಮಃ || 21 ||

ಗುರುಪಂಕ್ತಿನಿವಾಸನಿರ್ಮಲಂ
ಹೃದಯಂ ಸಂವಹತಾ ಕವೀಂದುನಾ |
ಗುರುವಾಯುಪುರೀಶವಿಂಶತಿಃ
ರಚಿತಾ ಶ್ರೀನಿಧಿನಾ ನಿಧಿಸ್ಸತಾಂ || 22 ||

|| ಇತಿ ಗುರುವಾಯುಪುರೀಶ ಮಂಗಳಸ್ತವಃ ಸಮಾಪ್ತಃ ||